



QORTI ĊIVILI PRIM' AWLA

ONOR IMHALLEF
DR FRANCESCO DEPASQUALE
LL.D. LL.M. (IMLI)

Seduta ta' nhar il-Hamis
Tnejn u għoxrin (22) ta' Frar 2024

Rikors Numru 565/2017 FDP

Fl-ismijiet

Mark Bugeja, karta ta l-identita numru 531163 (M), **Austin Demajo** karta tal-identita numru 118858 (M), **Joseph Pullicino** karta tal-identita numru 576962 (M), **George Vella** karta tal-identita numru 192373 (M) u **Wayne Pisani** karta ta l-identita numru 386878 (M) f'isimhom proprju u fl-isem u fl-interess tad-ditta Grant Thornton

vs

Alexei Dingli, sussegwentement mibdul għal **Alfred Zammit** b'digriet tal-15 ta' Novembru 2023, bħala Sindku u **Gabriella Agius** bħala Segretarju Eżekuttiv, għan-nom u in rappreżentanza tal-Kunsill Lokali tal-Belt Valletta (Citta Umilissima)

Il-Qorti:-

1. Rat ir-rikors datat 23 ta' Ġunju 2017, li permezz tiegħu r-rikorrenti talbu s-segwent:

Illi d-ditta rikorrenti hija kreditriċi tal-Kunsill Lokali tal-Belt Valletta fis-somma ta' sebgħa u għoxrin elf, erba' mija u disgħin punt erbgha tnejn Ewro (€27,490.42) rappreżentanti drittijiet professjonali għal servizzi ta' "accounting" reži fuq inkarigu tiegħu u minnu aċċettati u dan skont "statement" hawn anness u mmarkat Dok "A".

Illi għalkemm interpellat sabiex iħallas dan l-ammont, anke uffiċċjalment, il-Kunsill Lokali intimat baqa' inadempjenti;

Illi d-ditta rikorrenti, kull meta intalbet mill-Kunsill Lokali intimat sabiex tipprovdi informazzjoni u kjarifiki dwar ix-xogħol konċernat, dejjem iprovdiet tali informazzjoni u kjarifiki b'mod l-aktar dettaljat u fl-iqsar

żmien possibbli, iżda l-istess Kunsill naqas milli jirreverti lura bir rejazzjoni tiegħu u dan skont kif ser jiġi ppruvat waqt it-trattazzjoni tal-kawża;

Illi l-Kunsill Lokali intimat, għalkemm li sostna li l-ammont mhux kollu dovut minħabba allegati nuqqasijiet da parti tad-ditta rikorrenti, qatt ma ssostanzja tali allegazzjonijiet, u dan minkejja li l-istess ditta tat kwalunkwe spjegazzjoni li ntalbet mill-Kunsill intimat dwar ix-xogħol li kien sar, u dan kif ser jiġi ippruvat waqt it-trattazzjoni tal-kawża;

Illi skont kif jiġi ppruvat waqt it-trattazzjoni tal-kawża, m'hemm l-ebda gustifikazzjoni li l-Kunsill Lokali intimat jallega nuqqasijiet da parti tad-ditta rikorrenti meta wettqet l-inkarigu tagħha, għaliex hi dejjem imxiet bir-reqqa, bil-prudenza, u skont ir-regoli tal-professjoni tal-"Accounting";

Għaldaqstant, għar raġunijiet hawn fuq premissi, id-ditta rikorrenti titlob bir-rispett lil din l-Onorabbli Qorti togħgobha:

1) tikkundana lil Alexei Dingli bħala Sindku u Gabriella Agius bħala Segretarju Eżekuttiv, għan nom u in rappreżentanza tal-Kunsill Lokali tal Belt Valletta (Citta Umillissima), tħallas lid-ditta rikorrenti is-somma ta' sebgha u għoxrin elf, erba' mija u disgħin punt erbgha tnejn Ewro (€27,490.42) rappreżentanti drittijiet professjonali għal servizzi ta' "accounting" reżi fuq inkarigu tiegħu u minnu aċċettati u dan skont "statement" hawn anness u mmarkat Dok "A".

Bl-ispejjeż kollha, inkluż il-VAT fuq id-drittijiet professjonali, kif ukoll dawk tal-ittra ufficċjali li ggib id-data tal-5 ta' Ottubru 2015 u bl-imghaxijiet legali mid-data tan-notifika tal-istess ittra u cioe mit-8 ta' Ottubru 2015 sad-data tal-pagament effettiv kontra l-intimati nomine li huma minn issa ingunti għas-subizzjoni tagħhom;

2. Rat illi fil-25 ta' Lulju 2017, l-intimati laqgħu għal dak mitlub billi qajjmu s-segweni difiża:

1. Illi t-talbiet tar-rikorrenti kif dedotti fil-konfront tal-Kunsill intimat huma nfondati fil-fatt u fid-dritt u għandhom jiġu miċhuda bl-ispejjeż stante li l-esponenti mhumiex debituri tagħhom fl-ebda ammont.

2. Illi mingħajr preġudizzju għas-suespost ir-rikorrenti naqsu mill-obbligi kontrattwali tagħhom verso l-intimati tant li ma eżegwewx id-doveri tagħhom fil-konfront tal-esponenti.

3. Illi mingħajr preġudizzju għas-suespost, għalkemm l-intimati stennew ad nauseam lir-rikorrenti biex jeżegwixxu u jrendu s-servizzi professjonali tagħhom, dawna xorta waħda inadempjenti. Saru diversi laqgħat, anki dawk mill-att amministrattiv, iżda xorta waħda r-rikorrenti naqsu milli jikkonsenjaw dak minnhom promess.

4. *Illi kontrarjament għal dak allegat mir-rikorrenti, x-xogħol professjonali tagħhom qatt ma ġie kompletat u kellu jitkomplu mid-ditta tal-awdituri li ġew inkarigati sussegwentement għal dik rikorrenti.*
5. *Għaldaqstant it-talbiet rikorrenti għandhom jiġu miċhuda bl-ispejjeż a karigu unikament tar-rikorrenti.*

Illi d-dikjaranti jafu bil-fatti kif esposti sia personalment u sia minn informazzjoni u/jew dokumentazzjoni lilhom mogħtija u/jew disponibbli għalihom.

B'riserva ta' risposti ulterjuri.

3. Rat illi, wara talba ta' l-intimati magħmula fl-4 ta' Ottubru 2023, l-atti tal-Prof Alexiei Dingli ġew assunti minn Alfred Zammit, permezz ta' digriet tal-15 ta' Novembru 2023.

Provi

4. Rat id-dokumentazzjoni eżebita mir-rikorrenti flimkien mar-rikors promotur, ossija Statement datat 15 ta' Settembru 2015. (fol 4)
5. Rat l-affidavit tar-rikorrent **Alfred Demajo**, ipprezentat fit-30 ta' Jannar 2018. (fol 18)
6. Rat l-affidavit tar-rikorrent **Mark Bugeja**, ipprezentat fit-30 ta' Jannar 2018 (fol 19 sa 22) flimkien ma' dokumentazzjoni in sostenn tat-talba attriċi. (fol 23 sa 219)
7. Rat ix-xhieda ta' Mark Bugeja, mogħtija seduta stante u in kontro eżami fit-8 ta' Marzu 2018 (fol 221 sa 226) u rat id-dokumentazzjoni minnu eżebita. (fol 227 sa 236)
8. Rat illi fit-8 ta' Marzu 2018 ir-rikorrenti ddikjaraw illi ma kellhomx aktar provi x'jipprezentaw.
9. Rat illi fit-12 ta' Marzu 2018, ir-rikorrenti pprezentaw kopja legali tal-Ittra Uffiċċjali datata 5 ta' Ottubru 2015. (fol 238)
10. Rat l-affidavit tal-intimat il-**Professur Alexiei Dingli**, ipprezentat fil-15 ta' Novembru 2018 (fol 252 sa 254) u rat id-dokumentazzjoni minnu eżebita. (fol 255 sa 257)
11. Rat l-affidavit tal-intimata **Gabriella Agius**, ipprezentat fil-15 ta' Novembru 2018. (fol 258 sa 259)
12. Rat l-affidavit ta' **Arthur Douglas Turner** ipprezentat mill-intimati fit-22 ta' Novembru 2018 (fol 263 sa 264) u rat id-dokumentazzjoni minnu pprezentata. (fol 265 sa 286)
13. Rat in-nota pprezentata mid-Direttur Ġenerali tad-Dipartiment tal-Kunsilli Lokali fl-24 ta' Ottubru 2019, wara li ġie hekk awtorizzat minn dina l-Qorti kif ippresjeduta, fejn ipprezenta "*korrispondenza relatata mal-kwistjoni tal-Kunsilli Lokali Valletta li kellu mas-soċjeta' Grant Thornton Accountants*". (fol 308 sa 319)
14. Semgħet ix-xhieda tal-Awditur Ġenerali **Charles Deguara**, prodott mill-intimati u mogħtija in eżami fil-11 ta' Diċembru 2019. (fol 321 sa 323)

15. Semgħet ix-xhieda tal-**Perit Stefan Buontempo**, prodott mill-intimati u mogħtija in eżami fit-22 ta' Settembru 2020. (fol 331 sa 333)
16. Semgħet ix-xhieda tal-**Carmelo Abela**, prodott mill-intimati u mogħtija in eżami fit-22 ta' Settembru 2020. (fol 334 sa 336)
17. Semgħet ix-xhieda ta' **Michael Cohen**, prodott mill-intimati u mogħtija in eżami fit-22 ta' Settembru 2020. (fol 337 sa 340)
18. Rat l-affidavit ta' Dr Joseph P Bonnici pprezentat fil-11 ta' Novembru 2020. (fol 343)
19. Rat illi fil-11 ta' Novembru 2020 l-intimati dikkjaraw illi ma kellhomx aktar provi u għalhekk il-kawża tgalliet għall-kontro eżamijiet li kien għad fadal.
20. Semgħet ix-xhieda in kontro eżami ta' Arthur Douglas Turner mogħtija fis-6 ta' Lulju 2021. (fol 352 sa 365)
21. Semgħet ix-xhieda in kontro eżami ta' Gabriella Agius, mogħtija fit-2 ta' Diċembru 2021. (fol 367 sa 378)
22. Rat id-dokumentazzjoni eżebiti minn Gabriella Agius fl-24 ta' Mejju 2022. (fol 382 sa 396)
23. Rat id-dokumentazzjoni ulterjuri eżebiti minn Gabriella Agius permezz ta' nota fid-9 ta' Ġunju 2022. (fol 398 sa 435)
24. Semgħet x-xhieda ulterjuri, in ri eżami u kontro eżami ulterjuri ta' Gabriella Agius mogħtija fis-17 ta' Ottubru 2022. (fol 437 sa 451)
25. Semgħet ix-xhieda in kontro eżami u ri eżami tal-Professur Alexiei Dingli, mogħtija fil-25 ta' April 2023. (fol 458 sa 467)
26. Rat illi fil-25 ta' April 2023, il-Qorti dikkjarat l-istadju tal-ġbir tal-provi bħala magħluqa u ħalliet il-kawża għas-sottomissjonijiet bil-miktub.
27. Rat is-sottomissjonijiet tar-rikorrenti bil-miktub ipprezentati fis-6 ta' Lulju 2023. (fol 468)
28. Rat is-sottomissjonijiet ta' l-intimati bil-miktub ipprezentati fil-15 ta' Novembru 2023. (fol 480)
29. Rat illi fil-15 ta' Novembru 2023 il-kawża giet differita għas-sentenza.

Fatti tal-każ

30. Jirrizulta, mill-assjem tal-provi prodotti quddiemha, illi d-ditta ta' accountants bl-isem Grant Thornton, illi tagħha r-rikorrenti huma lkoll partners, kienu jipprovdu servizz ta' Accountant lill-Kunsill Lokali tal-Belt Valletta, u dana sa mis-sena 2010, wara illi kienet rebħet tender pubbliku maħruġ sabiex il-Kunsill Lokali jingħata tali servizz (vide fol 24 sa 52), u dana versu ħlas annwali, ossija '*Retainer*' ta' €11,500, li jinkludi l-VAT. (fol 56)

31. Jirrizulta illi dana is-servizz kien għal perjodu ta' erbgħa snin, bejn l-1 ta' Diċembru 2010 u t-30 ta' Novembru 2014. (fol 73)
32. Jirrizulta illi, skond it-tender document, is-servizz li kellhom jipprovdu r-rikorrenti kien jinkludi s-segwentanti: (fol 25)
- a. *Take full control of the financial and management reporting systems including bookkeeping (including bank, creditors and debtors reconciliations), payroll and excellent maintenance of Council's Fixed Asset Register.*
 - b. *Provide the Council with timely information, financial reports and advise on financial matters.*
 - c. *Provide the appropriate financial operational guidelines, budgets/forecasts and project business plans.*
 - d. *Implement a cost and management accounting system, to maintain a strong discipline of cost consciousness across the Council.*
 - e. *Devote a minimum number of hours at the Council to manage this service.*
 - f. *Attending Finance Committee Meetings or Council Meetings when required.*
33. Jirrizulta, mix-xhieda prodotta, illi attwalment id-ditta rikorrenti temmet l-inkarigu tagħha f'Ottubru tas-sena 2014.
34. Jirrizulta illi, skond l-istatement eżebit mir-rikorrenti, is-somma ta' €27,490.42 tirrigwarda s-segwentanti invoices illi kienu nħargu iżda kienu għadhom ma tħallsux: (fol 4)

10/07/2012 – Ref 028112	Accounts 2012	3,047.50
23/11/2012 – Ref P059312	Accounts 2012	3,047.50
25/10/2013 – Ref 041913	Acc Services Jan - Mar 2013	3,230.34
03/12/2013 – Ref 052513	Acc Services Apr - Jun 2013	3,230.34
22/04/2014 – Ref 0157149	Acc Services Jul - Sep 2013	3,230.34
15/05/2014 – Ref 21514	Acc Services Oct - Dec 2013	3,230.34
28/10/2014 – Ref 46914	Acc srvcs Jan - Mar 14	3,230.34
30/12/2014 – Ref 77814	Acc srvcs Apr - Jun 14	3,456.47
30/12/2014 – Ref 77914	Acc srvcs Jul - Sep 14	3,456.47
30/12/2014 – Ref 78014	Acc srvcs Oct 14	1,152.15

35. Jirrizulta illi, minn tali ammont, kellha titnaqqas is-somma ta' €3,047.50 li fit-30 ta' Lulju 2014, ġie imnaqqas da parte tar-rikorrenti stess u indikat bħala 'Valletta LC pmt re in 15013' fl-istatement tagħha stess.
36. Jirrizulta, għalhekk, illi l-bilanż rikjest mir-rikorrenti kien ta' €27,490.42.
37. Jirrizulta, mill-banda l-oħra, illi l-Kunsill Lokali tal-Belt Valletta, tramite r-rappreżentanti tagħha, insistiet illi ebda somma ma hija dovuta, stante illi r-rikorrenti ma ottemperawx ruħhom mal-obbligi kuntrattwali fuqhom impost fit-tender, u għalhekk ebda somma ma kienet dovuta.

Ikkunsidrat

38. Jirrizulta, mill-atti tal-każ, illi t-tender għas-servizzi tas-soċjeta' rikorrenti kien jispiċċa f'Novembru 2014, u di fatti, l-aħħar invoice tar-rikorrenti tkopri l-perjodu sa Ottubru 2014.
39. Jirrizulta illi tali fatt kien ben not lill-Kunsill Lokali sa minn qabel ma skada l-perjodu ta' servizz tar-rikorrenti, iżda xorta waħda ma jidhirx illi l-istess Kunsill Lokali ħa xi passi **gabel** ma għalaq il-kuntratt, sabiex jinħareġ u jingħata tender ieħor għas-servizzi ta' accountant.
40. Jirrizulta, di fatti, illi r-rikorrenti, wara l-għeluq tal-kuntratt tagħhom, waqqfu illi jipprovdu s-servizz ta' accountant lill-Kunsill Lokali, w il-Kunsill Lokali kien sprovdut minn accountant għal diversi xhur.
41. Jirrizulta illi, madanakollu, fi kliem Gabriella Agius, Segretarju Eżekuttiv tal-Kunsill Lokali tal-Belt, kienu talbu l-assistenza ta' ċerta Glenn kif ukoll ċerta Kurt Camilleri, illi kellhom għarfien tal-accountancy, sabiex jgħinuhom fil-perjodu sakemm eventwalment jinħareġ tender ġdid għas-servizzi ta' accountant, biex ikunu f'posizzjoni illi jkomplu joperaw, la darba il-kuntratt tar-rikorrenti kien skada.
42. Jirrizulta wkoll illi, nelfrattemp, ir-rikorrenti kienu ġew appuntati bħala Awdituri għar-Regjun Xlokk, illi tahtu jaqa' l-Kunsill Lokali tal-Belt, u għalhekk ma setgħux jkomplu jgħinu lill-Kunsill minħabba f'possibbli kunflitt.
43. Jirrizulta, madanakollu, illi fil-15 ta' Jannar 2015, fuq talba ta' Gabriella Agius, illi saret fl-14 ta' Jannar 2015 (fol 177), ir-rikorrenti baġħtu d-dokumentazzjoni kollha illi kienet lilhom rikjesta bil-għan illi jkunu jistgħu jsiru l-kontegġi.
44. Jirrizulta wkoll, skond Minuti tal-Laqgħa tal-Kunsill Lokali tal-Belt tas-7 ta' April 2015, li dakinhar il-*'financial statements'* kienu lkoll pprezentati u spjegati, u għalhekk, sa dakinhar, l-accounts kollha kienu ġew redatti u konkluzi. – (vide fol 396)
45. Jirrizulta ukoll, nelfrattemp, il-Kunsill Lokali tal-Belt qabba is-servizzi ta' accountant ġdid, fil-bidu tas-sena 2015, din id-darba id-ditta Parker Rendall Turner, illi da parte tagħhom, għamlu eżercizzju sabiex jokkombacjaw l-kontegġi illi kienu għamlu r-rikorrenti sa' Settembru 2014 mal-kontegġi illi issa kienu pprovdewlhom il-Kunsill tal-Belt Valletta, u rrizulta li kien hemm diskrepanzi, liema diskrepanzi wassal lill-Kunsill Lokali sabiex jiddeciedi illi ma jhallasx il-bilanċ dovut lir-rikorrenti.
46. Jirrizulta illi tali nuqqas ta' hlas wassal ukoll għal nuqqas ta' awditjar tal-kotba tal-Kunsill Lokali tal-Belt, u dana peress illi, kif jidher mill-korrispondenza pprezentata, mibgħuta fis-6 ta' April 2015, huma għarrfu lin-National Audit Office illi sakemm il-Kunsill Lokali tal-Belt ma jhallasx dak dovut, huma ma kinux f'posizzjoni illi jagħmlu l-awditjar tal-kontijiet tagħhom.
47. Nelfrattemp, mill-banda l-oħra, il-Kunsill Lokali, fis-16 ta' April 2015, (fol 317) għarraf lid-Dipartiment tal-Kunsill Lokali illi huma ma kinux kuntenti bil-fatt li r-rikorrenti kienu l-Awdituri tagħhom, u għalhekk talbu għall-intervent tal-Awtoritajiet kompetenti.
48. Jirrizulta illi dina s-sitwazzjoni baqgħet pendenti għal madwar sena meta finalment, fit-8 ta' April 2016, ġiet imqabba kumpannija oħra sabiex tagħmel l-awditjar tal-Kunsill Lokali minflok ir-rikorrenti. (vide affidavit Professur Alexiei Dingli – fol 253)

Ikkunsidrat

49. Jirrizulta, mill-assjem tal-provi prodotti, illi filwaqt li ma huwiex kontestat illi s-soċjeta' rikorrenti prestat is-servizzi għall-kontijiet pendenti, liema servizzi kienu jmorru lura sas-sena 2012, jidher kontestat, da parte tal-Kunsill Lokali intimat, in-natura tax-xogħol illi għamlu l-istess rikorrenti, liema nuqqasijiet wasslu, skond ir-rappreżentanti tal-Kunsill Lokali stess, għal danni illi nkorra l-istess Kunsill.
50. Jirrizulta, madanakollu, illi l-Kunsill, fl-istadju tal-provi tiegħu, ma ressaq ebda provi li juri illi, b'xi mod, huma soffrew danni riżultat ta' xi nuqqasijiet tar-rikorrenti.
51. Jirrizulta wkoll illi, filwaqt li l-Kunsill Lokali taw x'jifhmu illi l-ilmenti tagħhom huma bbażati fuq il-konklużjonijiet milhuqa mill-accountants 'l godda tagħha, Parker Rendall and Turner, rriżulta ċar mix-xhieda tar-rappreżentanti ta' tali ditta, illi hafna mill-inkonsistenzi illi huma bdew isibu kien riżultat tal-fatt illi l-Kunsill Lokali ma kienx qiegħed jgħaddilhom l-informazzjoni kollha neċessarja kif ukoll in vista tal-fatt illi r-rikorrent temmew l-inkarigu tagħhom f'Settembru 2014 u, minn dakinhar 'il quddiem, l-intimat Kunsill ma kellu ebda mezz biex jispjega differenzi fil-kontijiet u bilanċi li eventwalment ipprovdew lill-accountants il-godda tagħhom.
52. Jirrizulta wkoll illi l-Kunsill Lokali intimat jishaq illi, la darba, skond huma, r-rikorrenti kienu kissru l-kundizzjonijiet tal-kuntratt lilhom mogħti, għalhekk l-intimat Kunsill Lokali kellha dritt illi ma tħallashomx.
53. Din il-Qorti hawnhekk tibda billi tosserva illi minn imkien ma jidher illi l-Kunsill Lokali intimat ha xi passi fil-konfront tar-rikorrenti għal xi nuqqasijiet minnhom ravvisati u li kienu responsabbli għalihom ir-rikorrenti, u wisq anqas ma giet ippreżentata xi kontra talba fil-proċeduri odjerni għal xi danni u/jew penali illi r-rikorrenti kellhom jirrinkorru in vista ta' xi allegat ksur.
54. Dana qiegħed jingħad għax, la darba gie ppruvat illi s-soċjeta' rikorrenti ipprovdiet is-servizzi illi hija kellha tipprovd, u la darba quddiem dina l-Qorti ma teżisti ebda kontro talba da parte ta' l-intimat Kunsill Lokali għal xi tip ta' penali u/jew kumpens għal xogħol ħażin, ċertament din il-Qorti ikollha tillimita ruhha fuq it-talba kif redatta, u xejn aktar.
55. Huwa fatt illi l-Kunsill Lokali intimat, kieku ried, kellu kull dritt illi jipproċedi legalment fil-konfront tar-rikorrenti dwar xi allegat ksur da parte tar-rikorrenti – dana madanakollu hija qatt ma għamlet. Kull ma għamlet kien illi rrifjutat illi tħallas dak li kien dovut għal servizzi rezi.
56. Din il-Qorti jiddispjaċiha tinnota illi tali linja difensjonali ma tista' b'ebda mod tirnexxi, peress illi, mill-assjem tal-provi, ma jirriżultax illi kien hemm xi nuqqasijiet da' parte tar-rikorrenti. Jirrizulta, iżda, illi kien hemm nuqqasijiet da' parte tal-Kunsill Lokali tal-Belt illi, għal raġunijiet illi jafuhom huma biss, u li hija l-pjaga tad-dipartimenti u entitajiet kollha governattivi, ma jidhirx illi l-Kunsill ha ħsieb jipprovd għal ħruġ u għoti tat-tender tal-Accountant QABEL ma skada l-kuntratt tar-rikorrenti, u dana fisser illi għal diversi xhur, il-Kunsill Lokali ma kellhom ebda accountant u għalhekk ma kellhom ebda mezz professjonali biex jiġġesitixxu l-kontijiet bankarji u finanzjarji tagħhom.

57. Għal tali nuqqas, ċertament ma jaħtu xejn ir-rikorrenti, u ċertament il-Kunsill Lokali intimat ma għandu ebda dritt illi jippretendi li ma jhallas xejn għas-servizzi reži mir-rikorrenti unikament għax sabu problemi fil-kontegġi hekk kif daħal fix-xena accountant ġdid.
58. Jidher ċar illi l-problemi kollha illi ltaqa' magħhom l-accountant il-ġdid ma kienx riżultat ta' nuqqasijiet da' parte tar-rikorrenti, iżda kien riżultat ta' nuqqasijiet u omissjonijiet da' parte tal-Kunsill Lokali, dovut għal fatt illi għal perjodu ta' żmien kienu sprovvisti minn accountant.
59. Għalhekk, id-difiża tal-Kunsill Lokali intimat ma għandhiex mis-sewwa u timmerita illi tiġi miċġuda in toto.

Konkluzjoni

Il-Qorti,

Wara illi rat l-atti u semgħet x-xhieda;

Tgħaddi biex tiddeċiedi l-vertenza billi:

Tiċhad l-eccezzjonijiet ta' l-intimat, u għalhekk:

Tilqa' t-talba kif dedotta u, konsegwentement:

Tikkundanna lil Alfred Zammit, bħala Sindku u Gabriella Agius, bħala Segretarju Eżekuttiv, għan nom u in rappreżentanza tal-Kunsill Lokali tal-Belt Valletta (Citta Umillissima), thallas lid-ditta rikorrenti is-somma ta' sebgħa u għoxrin elf, erba' mija u disgħin punt erbgħa tnejn Ewro (€27,490.42) rappreżentanti drittijiet professjonali għal servizzi ta' "accounting" reži fuq inkarigu tagħhom u minnhom aċċettati.

Bl-ispejjeż kollha tal-proċeduri odjerni kif ukoll dawk tal-ittra ufficijali, li gġib id-data tal-5 ta' Ottubru 2015, a kariku ta' l-intimati għan nom u in rappreżentanza tal-Kunsill Lokali tal-Belt Valletta,

Bl-imghaxijiet legali mit-8 ta' Ottubru 2015 sad-data tal-pagament effettiv kontra l-intimati għan nom u in rappreżentanza tal-Kunsill Lokali tal-Belt Valletta.

Francesco Depasquale LL.D. LL.M. (IMLI)
Imhalled

Rita Sciberras
Deputat Registratur